

محاسن خطوط غالب

مکتوب نگاری غالب کے مزاج کا جزو لاینفک معلوم ہوتی ہے جس کی اہمیت کا اظہار ان کے کلام میں بھی جا بجا ہوا ہے: یہ جانتا ہوں کہ تو اور پاسخ مکتوب مگر، ستم زدہ ہوں، ذوق خامہ فرسا کا

یہ ”ذوق خامہ فرسانی“ خطوط غالب کی فنی قدر و قیمت کا جائزہ لینے کے لیے کلیدی حیثیت رکھتا ہے۔ بابت ہمہ غالب نے جب اردو میں خط نگاری کا سلسلہ شروع کیا تو ابتدا میں کسی ادبی تخلیق یا نادر تحریر کا خیال ان کے ذہن میں نہیں تھا۔ سیدھی سادی اردو نثر کے بارے میں ان کے ذہن میں یہ خیال آ بھی کیسے سکتا تھا۔ انہیں تو ایک عرصے تک اپنے فارسی کلام کے مقابلے میں اردو کلام کی عظمت سے بھی انکار ہی رہا:

فارسی میں تا بیینی نقش ہائے رنگ رنگ
بگزر از مجموعہ آردو کہ بے رنگ من است

پھر ایک ایسے زمانے میں جب علما و فضلا اپنی نثری تحریریں ابھی فارسی ہی میں لکھ رہے تھے، غالب اپنی ”سادا“ اردو تحریریں کیونکر ادبی دنیا کے سامنے پیش کر سکتے تھے! بہر حال زمانے کا فیصلہ

(۱) خطوط غالب کی طباعت کا سوال سب سے پہلے نومبر ۱۸۵۸ ع میں منشی ہرگوپال تفتہ اور شیونرائن آرام نے غالباً آپس میں صلاح مشورہ (بقیہ حاشیہ اگلے صفحہ پر)

۳۶

زیادہ قوی اور اٹل ہوتا ہے۔ غالب کا اردو کلام اور اس سے بھی زیادہ ان کے اردو خطوط اپنے گونا گوں فکری و فنی محاسن کی بدولت ادب میں ایک بلند مقام حاصل کر چکے ہیں۔ غالب کو یہ مقام فطری صلاحیتوں کے علاوہ فنی ارتقاء کی چند منزلیں طے کر کے حاصل ہوا۔ غالب ایک جدت پسند فنکار تھے۔ یہ انا کا شدید احساس اور جدت پسندی کا تقاضا ہی تھا جو انہیں تقلید سے اجتناب کی طرف لے آیا اور پھر وہ فکر و فن کی ان اچھوتی فضاؤں تک پہنچے جہاں عظیم ادب کی تخلیق ہوتی ہے۔ غالب نے شعر و سخن کا آغاز متاخر شعراے فارسی مرزا عبدالقادر بیدل، مرزا جلال اسیر، شوکت بخاری وغیرہ کی پیروی میں کیا۔ انہوں نے طرز بیدل کی پیروی کا اعتراف ایک مقطوعے میں یوں کیا ہے:

کر کے اٹھایا۔ غالب نے اجازت طلبی پر جو سخت رویہ اختیار کیا، اس سے مذکورہ بالا بیان کی بہ خوبی تائید ہوتی ہے۔ چنانچہ ان عزیزوں کے خطوط کے جواب میں لکھتے ہیں:

”رقعات کے چھاپے جانے میں بہاری خوشی نہیں ہے۔ لڑکوں کی سی ضد نہ کرو، اور اگر تمہاری خوشی اسی میں ہے تو صاحب مجھ سے نہ پوچھو، تم کو اختیار ہے۔ یہ امر میرے خلاف رائے ہے۔“
(خط بنام ہر گوبال تفتہ، محررہ شنبہ ۲۰ نومبر ۱۸۵۸ع)

”اردو کے خطوط جو آپ چھاپا چاہتے ہیں، یہ بھی زائد بات ہے۔ کوئی رقعہ ایسا ہوگا کہ میں نے قلم سنبھال کر اور دل لگا کر لکھا ہوگا، ورنہ صرف تحریر سرسری ہے۔ اس کی شہرت میری۔ سخنوری کے شکوہ کے منافی ہے۔ اس سے قطع نظر، کیا ضرور ہے کہ ہمارے آپس کے معاملات اوروں پر ظاہر ہوں۔ خلاصہ یہ کہ ان رقعات کا چھاپا جانا میرے خلاف طبع ہے۔“

(خط بنام شیو نرائن آرام، محررہ پنج شنبہ ۱۸ نومبر ۱۸۵۸ع)

۳۷

طرز بیدل میں ریختہ لکھنا اسد اللہ خان قیامت ہے
تقلید کی اس راہ بڑ کچھ عرصہ گام زن رہنے کے بعد وہ اس سے
آزادی حاصل کر لیتے ہیں جس کا اعتراف وہ اپنے ایک خط میں اس
طرح کرتے ہیں:

”پندرہ برس کی عمر سے پچیس برس کی عمر تک مضامین خیالی لکھا
کیا۔ دس برس میں بڑا دیوان جمع ہو گیا۔ آخر جب تمیز آئی تو
آس دیوان کو دور کیا۔ اوراق یک قلم چاک کیے۔ دس پندرہ شعر
واسطے نمونہ کے دیوان حال میں رہنے دیے۔“
(خط بنام عبدالرزاق شاکر، خطوط غالب، مرتبہ مولانا مہر،
طبع لاہور ۱۹۶۲ء، صفحہ ۵۴۰)

مشق سخن کی ابتدائی منزلیں بڑی کٹھن اور صبر آزما تھیں۔
بعض معاصرین انہیں مہمل گو قرار دے رہے تھے، اور وہ بڑی شان
استغنا سے اس قسم کے حملوں کو رد کر رہے تھے:
نہ ستائش کی تمنا نہ صلے کی پروا
گر نہیں ہیں مرے اشعار میں معنی نہ سہی

لیکن غالب اگر ایک طرف رومانی مزاج کے حامل تھے تو دوسری
طرف ایک حقیقت پسند ذہن بھی رکھتے تھے۔ ان کی معاملہ شناسی
اور حالات سے مفاہمت و مطابقت پیدا کر کے زندگی کو خوشگوار بنانے
کا ثبوت اکثر خطوط سے ملتا ہے۔ اس معاملے میں بھی انہیں اپنی
پچھلی روش ترک کر کے فنی تقاضوں کا پاس کرنا پڑا۔ اور پھر معنوی
عظمت اور شوکت لفظی کے حسین امتزاج سے لے کر سادا و سہل محتنع
انداز تک، انہوں نے فن شعر کا وہ ”تاج محل“ بنا کر پیش کیا کہ
جس کی عظمت و رفعت کا اعتراف ہم عصروں نے بھی کیا، اور آنے
والے زمانے کی گرویدگی تو مسلم ہے۔

۳۸

غالب کو اپنی فارسی دانی پر اس حد تک تبختر تھا کہ وہ اپنے پیش رو برعظیم کے فارسی دالوں میں ماسوا امیر خسرو اور کسی حد تک فیضی کے کسی کو درخور اعتنا خیال نہ کرتے تھے۔ یہی باعث تھا کہ وہ اپنے فارسی کلام کے مقابلے میں اردو کلام کو ”بے رنگ من است“ کہتے رہے۔ لیکن آخر انہیں اپنے اس رویے میں بھی لچک پیدا کرنی پڑی۔ اردو خطوط کے بارے میں کچھ اس سے بھی زیادہ نازک معاملہ پیش آیا۔ برعظیم میں اسلامی عہد میں علما کی زبان فارسی رہی اور غالب کے زمانے تک، اردو کے پھیلاؤ کے باوصف، علما اپنی نگارشات کے لیے فارسی ہی کا سہارا لے رہے تھے۔ پھر غالب جیسے ذہن و فکر کا آدمی کیونکر یہ روش خاص چھوڑ کر سیدھی سادی اور عوامی زبان کو منہ لگا سکتا تھا۔ ایک عرصے تک وہ فارسی ہی میں مکتوب نگاری کرتے رہے اور اس زبان میں انشا پردازی کے جوہر دکھاتے رہے۔ پھر قدرتی طور پر ایک وقت ایسا آیا جب قوی جواب دینے لگے اور فرصت زندگی کم نظر آنے لگی۔ محنت مشقت کا وہ یارا نہ رہا جو فارسی تحریروں کو عالمانہ شان سے پیش کر سکے۔ اس لیے ضرورت نے سیدھی سادی روزمرہ اردو اختیار کرنے پر مجبور کیا۔ غالب نے ایک حقیقت شناس اور معاملہ فہم انسان کی طرح اس تبدیلی سے بھی سمجھوتہ کر لیا۔ پھر جو روش مجبوری کے تحت اختیار کی گئی تھی، جب اسی میں غالب کی جدت پسند ادبی شخصیت کا بے ساختہ اظہار ہونے لگا اور اس کی حسن و خوبی آشکار ہوئی، تو آخر عمر میں، جب شعری تخلیق کے سوتے خشک ہو چکے تھے، یہی روش ان کی تخلیقی صلاحیتوں کے اظہار کا سرچشمہ بن گئی۔ اس طرح شاعری کے علاوہ اردو نثر میں بھی غالب کی عظمت فن کا ایک اور

روشن مینار تعمیر ہوا۔

غالب کے جو خطوط اس وقت تک سامنے آئے ہیں ان کے مطابق ان کی اردو خطوط نویسی کا آغاز مارچ ۱۸۴۸ء میں ہوا۔ پھر رفتہ رفتہ فارسی خطوط نویسی میں کمی اور اردو خطوط میں اضافہ ہوتا گیا۔ حتیٰ کہ ۱۸۶۱ء میں (خاتمہ پنج آہنگ کی تحریر سے دو سال قبل) فارسی میں خطوط لکھنے ترک کر دے گئے۔ بعض لوگ فارسی میں خط لکھنے کا تقاضا کرتے تھے تو غالب معذرت کے ساتھ اردو میں خطوط نویسی کی وجوہ بتا دیتے تھے۔ مولوی نعلان احمد کے نام ایک خط (محررہ ۶ اکتوبر ۱۸۶۶ء) میں لکھتے ہیں:

”برسوں سے خطوط فارسی لکھنے چھوڑ دئے۔ اب شہزادہ بشیرالدین نبیرہ ٹیو سلطان مغفور کے سوا کسی کو فارسی خط نہیں لکھتا اور یہ موافق آن کے حکم کے ہے اور وہ مطاع ہیں اور میں مطیع۔“
[خطوط غالب، مرتبہ مولانا مہر، صفحہ ۶۵۱]

غالب کی اردو خطوط نویسی کی ابتدا کے بارے میں مختلف قیاس آرائیاں کی گئی ہیں۔ مولانا حالی نے قلعہ معلیٰ کے تعلق (۱۸۵۰ء) اور مصروفیات کو وجہ قرار دیا ہے۔ لیکن ۱۸۴۸ء کے اردو خطوط اس موقف کی تردید کرتے ہیں۔ ہمارے خیال میں اس امر میں خود غالب کے بیانات زیادہ قابل لحاظ ہیں۔ ان بیانات سے اردو خطوط نویسی کی ابتدا کے علاوہ فارسی میں اظہار کی دقتوں اور اردو میں اظہار کی سہولتوں کا بھی اندازہ ہوتا ہے۔ اور پھر جب یہ باتیں غالب جیسا فارسی پر ناز کرنے والا شخص کہتا ہے تو اس سے یہ امر واضح ہوتا ہے کہ اکتسابی زبان بہ برحال اکتسابی ہی ہوتی ہے۔ اس میں انسان خواہ کتنی ہی مہارت بہم پہنچا لے، اسے فطری اور بلا تکلف طریق اظہار کا درجہ مشکل

۳۰
ہی سے حاصل ہو سکتا ہے۔ غالب کے وہ خطوط جن میں انہوں نے فارسی خطوط لکھنے کے بارے میں معذوری کا اظہار اور پھر اس کی وجوہ بیان کی ہیں، اس مسئلے کو بہ خوبی حل کر دیتے ہیں۔ عمر کی ایک خاص منزل پر پہنچ کر ضعف و ناتوانی کا احساس اور فارسی میں انشا پردازی کا معیار قائم رکھنے کے لیے یہ تکلف عبارت آرائی اور اس کے لیے محنت بڑوہی و جگر کاوی، یہ وہ بنیادی اسباب تھے جو غالب کو سادا اردو خطوط نویسی پر مجبور کر دیتے ہیں۔ مثلاً:

”افسوس کہ میرا حال اور یہ لیل و نہار، آپ کی نظر میں نہیں، ورنہ آپ جانیں کہ اس بچھے ہوئے دل اور اس ٹوٹے ہوئے دل اور اس مرے ہوئے دل پر کیا کر رہا ہوں۔ نواب صاحب، اب نہ دل میں وہ طاقت، نہ قلم میں زور۔ سخن گستری کا ایک ملکہ باقی ہے، بے تامل اور بے فکر جو خیال میں آ جائے وہ لکھ لوں، ورنہ فکر کی صعوبت کا متحمل نہیں ہو سکتا۔“

[خطہ بنام انور الدولہ شفق، خطوط غالب، صفحہ ۳۶۲]

”بارہ برس کی عمر سے نظم و نثر میں کاغذ مانند اپنے نامہ اعمال کے سیاہ کر رہا ہوں۔ باسٹھ برس کی عمر ہوئی۔ پچاس برس اس شیوے کی ورزش میں گزرے۔ اب جسم و جاں میں تاب و توان نہیں۔ نثر فارسی لکھنی یک قلم موقوف۔ اردو، سو اس میں عبارت آرائی متروک۔ جو زبان پر آوے، وہ قلم سے نکلے۔ پائو رکاب میں ہے اور ہاتھ باگ پر، کیا لکھوں اور کیا کہوں؟“

[خط بنام میر غلام حسنین قدر بلگرامی، نگاشتہ بست و سوم

فروری ۱۸۵۷ء]

”بندہ نواز“ فارسی میں خطوں کا لکھنا پہلے سے متروک ہے۔ پیرانہ سری و ضعف کے صدوں سے محنت بڑوہی و جگر کاوی کی قوت مجھ

۴۱

میں نہیں رہی - حرارت غریزی کو زوال ہے اور یہ حال ہے :

مضمحل ہو گئے قوی غالب
وہ عناصر میں اعتدال کہاں

کچھ آپ ہی کی تخصیص نہیں، سب کو، جن سے خط و کتابت رہتی ہے، اردو ہی میں نیاز نامے لکھا کرتا ہوں۔ جن جن صاحبوں کی خدمت میں آگے ہیں بے فارسی زبان میں خطوط و مکاتیب لکھے اور بھیجے تھے، ان میں جو صاحب الی الان ذی حیات و موجود ہیں، ان سے بھی عندالضرورت اسی زبان مروج میں مکاتبت و مراسلت کا اتفاق ہوا کرتا ہے۔ پارسی مکتوبوں، رسالوں، نسخوں اور کتابوں کے مجموع شیرازہ بستہ، چنپا ہو کر اطراف و اقصائے عجم میں پھیل گئے۔ حال کی نثروں کو کون فراہم کرنے جائے؟ جان کنی کے خیالات نے مجھ کو ان کی تحریر و تعلق و بار سے دست بردار و سبک دوش کر دیا۔ جو نثریں کہ مجموع و یک جا ہو کر جہاں جہاں منتشر ہو گئی ہیں اور آئندہ ہوں، انہیں کو جناب احدیث جلت عظمۃ مقبول قلوب اہل سخن و مطبوع طبائع ارباب فن فرمائے اور میں اب انتہائے عمر نا پائدار کو پہنچ کر آفتاب لب بام اور بجوم امراض جسمانی و آلام روحانی سے زندہ درگور ہوں۔ کچھ یاد خدا بھی چاہیے۔ نظم و نثر کے قلمرو کا انتظام ایزد دانا و توانا کی عنایت و اعانت سے خوب ہو چکا۔ اگر اس نے چاہا تو قیامت تک میرا نام و نشان باقی و قائم رہے گا۔ پس آسیدوار ہوں کہ آپ انہیں نذور محقرہ یعنی تحریرات روز مرہ آردوے سادہ و سرسری کو تا امکان غنیمت جان کر قبول فرمائے رہیں اور درویش دلریش و فروماندہ کشاکش معاصی کے خاتمہ بخیر ہونے کی دعا مانگیں۔ اللہ بس ماسویٰ ہوس۔ ۱۲“


[خط بنام عبدالرزاق شاکر، خطوط غالب، صفحہ ۵۳۷]

۴۲

غالب نے کاروباری اور معاملاتی ضرورتوں کے تحت اردو میں خطوط لکھنے شروع کیے اور سادگی سے مطلب نویسی پر مدار رکھا۔ رفتہ رفتہ ان خطوط میں ' جو خاص احباب اور شاگردوں کو لکھے گئے، جذباتی عنصر اظہار و بیان کے حسین نقوش بنانے لگا۔ واقعہ انقلاب (۱۸۵۷ع) سے پہلے غالب کے خطوط میں کاروباری معاملات کے علاوہ علمی مسائل اور ادبی خیالات کے اظہار نے اسلوب میں گونا گوں کیفیات پیدا کرنی شروع کر دی تھیں۔ لیکن واقعہ انقلاب کے بعد ان کے اردو خطوط میں ادبی لحاظ سے ایک عظیم تغیر پیدا ہوا، جس کے کچھ نفسیاتی محرکات تھے۔

واقعہ انقلاب ایک ایسا حادثہ عظیم تھا جس نے ملک کی اجتماعی زندگی کو بری طرح متاثر کیا۔ انقلاب کے اسباب، واقعات اور اثرات تو تاریخ کا اہم حصہ ہیں لیکن غالب کی ذات پر اس کے جو اثرات پڑے وہ ادبی لحاظ سے بڑے دور رس نتائج کے حامل تھے۔ غالب بقول حالی ایک حیوان ظریف تھے۔ اس نوع کا انسان مجلسی زندگی کا دلدادہ ہوتا ہے۔ غالب بھی ایک مجلس پسند انسان تھے۔ وہ کثیر الاحباب تھے۔ واقعہ انقلاب نے اس مجلسی زندگی کو درہم برہم کر دیا۔ انگریزوں نے سقوطِ دہلی کے بعد مسلمانوں

(۱) مثلاً منشی ہرگوبال تفتہ کے نام غالب کے مندرجہ ذیل خطوط (بحوالہ خطوط غالب، از سہر) قابل ذکر ہیں: نشان ۴ (جنوری ۱۸۵۲ع) نشان ۷ (جون ۱۸۵۲ع) نشان ۸ (۱۰ دسمبر ۱۸۵۲ع) نشان ۱۳، نشان ۱۶، نشان ۱۸ (۲۱ اگست ۱۸۵۳ع)، نشان ۲۵ (۲ مارچ ۱۸۵۴ع)۔



۴۳

کو خاص طور پر نشانہ انتقام بنایا اور انہیں شہر سے نکلنے پر مجبور کر دیا گیا، اور پھر ایک عرصے تک انہیں شہر بدر رکھا گیا۔ غالب اس ابتلائے عام سے محفوظ اور دلی میں مقیم

(۱) غالب کے بعض خطوط میں ان واقعات کے بارے میں اشارے ملتے ہیں۔

”—یعنی ایک خط میں نے منشی نبی بخش صاحب کو بھیجا، اس کا جواب مجھ کو آیا اور ایک خط تمہارا کہ تم بھی موسوم بہ منشی پر گویال اور متخاص بہ تفتہ ہو، آج آیا اور میں جس شہر میں ہوں اس کا نام بھی دلی اور اس محلے کا نام بلی ماروں کا محلہ ہے، لیکن ایک دوست اس جنم کے دوستوں میں سے نہیں پایا جاتا۔ واللہ ڈھونڈنے کو مسلمان اس شہر میں نہیں ملتا۔ کیا امیر، کیا غریب، کیا اہل حرفہ، اگر کچھ ہیں تو باہر کے ہیں۔ بنود البتہ کچھ کچھ آباد ہو گئے ہیں۔“

[خط بنام تفتہ، ۵ دسمبر ۱۸۵۷ع، خطوط غالب، صفحہ ۱۵۲]
”مسلمان آدمی شہر میں سڑک پر بن ٹکٹ پھر نہیں سکتا، ناچار تم کو خط نہ بھیج سکا۔“

[خط بنام تفتہ، ۵ مارچ ۱۸۵۸ع، خطوط غالب، صفحہ ۱۵۳]
”یہ بھی مشہور ہے کہ پانچ ہزار ٹکٹ چھاپے گئے ہیں۔ جو مسلمان شہر میں اقامت چاہے بقدر مقدور نذرانہ دے۔“

[خط بنام میر سہدی مجروح، ۲ فروری ۱۸۵۹ع،
خطوط غالب، صفحہ ۲۸۱]

”اے میری جان! یہ وہ دلی نہیں، جس میں تم پیدا ہوئے ہو۔ وہ دلی نہیں جس میں تم نے علم تحصیل کیا۔ وہ دلی نہیں جس میں تم شعبان بیگ کی حویلی میں مجھ سے پڑھنے آیا کرتے تھے۔ وہ دلی نہیں جس میں اکیاون برس سے مقیم ہوں۔ ایک کمپ ہے۔ مسلمان، اہل حرفہ یا حکام کے شاگرد پیشہ، باقی سراسر بنود۔“

[خط بنام علاؤ الدین علانی، ۱۶ فروری ۱۸۶۲ع]

۴۴

رہے۔^۱ لیکن ان کے عزیز احباب ان سے بچھڑ گئے۔ غالب کے لیے یہ ایک طرح کی قید تنہائی تھی جس کا ان کے قلب و ذہن پر بڑا شدید اثر ہوا، اور وہ اس عالم تنہائی میں بڑی گھٹن اور بے بسی محسوس کرنے لگے۔ تنہائی کے اس تلخ احساس کو دور کرنے کے لیے انہوں نے خطوط کا سہارا لیا۔ ڈاک کا انتظام معقول تھا جس سے ان کے اس رجحان کو تقویت ہوئی۔ اس طرح غالب کی اردو خطوط نویسی، کو ایک نئی فضا ملی۔ اگر پہلے یہ خط زیادہ تر کاروبار دنیوی اور معاملات ضروری کی خاطر لکھے جاتے تھے، تو اب یہ خط کاروبار شوق اور تسکین دل کے لیے لکھے جانے لگے، اور خطوط نگاری کے ذریعے اُس مجلسی خلا کو پر کیا جانے لگا جو واقعہً انقلاب سے پیدا ہوا تھا۔ اس لیے اب غالب کے خطوط محض نامہ نگاری کا وسیلہ نہیں رہے تھے بلکہ مجلس آرائی کا ذریعہ بن گئے تھے۔ تنہائی کی خاموش فضا میں احباب سے ملاقاتیں ہونے لگیں۔^۲ یہ ملاقاتیں جسم و روح کی نہ سمی، لیکن

(۱) غالب نے تفتہ کے نام ایک خط میں اس کی تفصیل بتائی ہے :
”اب پوچھو تو کیوں کر مسکن قدیم میں بیٹھا رہا؟ صاحب بندہ،
میں حکیم محمد حسن خاں مرحوم کے مکان میں نو دس برس سے کرایہ
کو رہتا ہوں اور یہاں قریب کیا دیوار بہ دیوار ہیں گھر حکیموں کے اور
وہ نو کر ہیں راجا نرندر سنگھ بہادر والی پٹیالہ کے راجا صاحب نے
صاحبان عالی شان سے عہد لیا تھا کہ ہر وقت غارت دہلی یہ لوگ بچے
رہیں۔ چنانچہ بعد فتح راجا کے سپاہی یہاں آ بیٹھے اور یہ کوچہ
محفوظ رہا۔ ورنہ میں کہاں اور یہ شہر کہاں؟“

[خطوط غالب، از سہر، صفحہ ۱۵۲]

(۲) ”انصاف کرو، کتنا کثیر الاحباب آدمی تھا۔ کوئی وقت

(بقیہ حاشیہ اگلے صفحہ پر)

اس سے کچھ کم بھی نہ ٹھیں۔ ان ملاقاتوں نے خطوط غالب میں وہ ادبی محاسن پیدا کیے جن کی بدولت غالب کا ادبی مقام (خطوط کے آئینے میں) نہ صرف اردو ادبیات میں بلکہ عالمی ادبیات میں بہت اونچا نظر آتا ہے۔

مجلسی فضا میں بے تکلف احباب کی جو غیر رسمی ملاقاتیں شب و روز ہوتی ہیں، وہ انسانی زندگی کی متاع عزیز ہیں۔ ان ملاقاتوں

ایسا نہ تھا کہ میرے پاس دو چار دوست نہ ہوتے ہوں۔“

[خطوط غالب، مرتبہ مہر، صفحہ ۱۵۹]

”دو ایک دن کے بعد جب جی باتیں کرنے کو چاہے گا، تب آن

کو خط لکھوں گا۔“

[خطوط غالب، صفحہ ۱۶۰]

”بھائی، مجھ میں تم میں نامہ نگاری کا ہے کو ہے، مکالمہ ہے۔“

[ایضاً، صفحہ ۱۷۱]

”تم سمجھے؟ میں تمہارے، منشی نبی بخش صاحب اور جناب مرزا

حاتم علی صاحب کے خطوط کے آنے کو تمہارا اور ان کا آنا سمجھتا

ہوں۔ تحریر گویا وہ مکالمہ ہے جو باہم ہوا کرتا ہے۔“

[ایضاً، صفحہ ۱۷۳]

”میں اس تنہائی میں صرف خطوں کے بھروسے جیتا ہوں۔ یعنی جس

کا خط آیا، میں نے جانا کہ وہ شخص تشریف لایا“

[ایضاً، صفحہ ۱۷۹]

”مرزا صاحب، میں نے وہ انداز تحریر ایجاد کیا ہے کہ مراسلہ کو

مکالمہ بنادیا ہے۔ ہزار کوس سے بہ زبان قلم باتیں کیا کرو، ہجر

میں وصال کے مزے لیا کرو۔“

[ایضاً، صفحہ ۲۲۷]

”بھائی، مجھ کو اس مصیبت میں کیا ہنسی آتی ہے کہ ہم تم اور

مرزا تفتہ میں مراسلت و مکالمت ہو گئی ہے۔ روز باتیں کرتے ہیں۔“

[ایضاً، صفحہ ۲۷۰]

میں احوال دل سے لے کر کوائف روزگار تک ہر موضوع پر باتیں ہوتی ہیں۔ اپنی کہی جاتی ہے، دوسرے کی سنی جاتی ہے۔ اس طرح دل کا بوجھ بہت حد تک ہلکا ہو جاتا ہے۔ آلام روزگار کو سہنا نسبتاً آسان ہو جاتا ہے۔ پھر انسان کی زندگی پر ایک وقت ایسا بھی آتا ہے جب وہ اپنی عمر رفتہ کے بیتے ہوئے لمحوں پر نظر ڈالتا ہے تو ایک خواب و خیال کی طرح روداد حیات کی مختلف کڑیاں نظروں کے سامنے آنے لگتی ہیں۔ اُس وقت انسان میں اپنی زندگی کے مشاہدوں اور تجربوں کو دوسروں تک منتقل کرنے کی فطری خواہش پیدا ہوتی ہے۔ آپ بیتی یا خود نوشت سوانح عمری لکھنے کا رجحان بھی عام طور پر اُس دور میں پیدا ہوتا ہے جب انسان شباب و شیب کی وادیوں سے گزر کر کہولت کی منزل میں قدم رکھتا ہے۔ آپ بیتی سنانے کی یہ فطری خواہش مجلسی ماحول ہی میں پوری ہو سکتی ہے۔ غالب کی اُردو خطوط نویسی کا سلسلہ بھی زندگی کے اسی مرحلے میں شروع ہوا۔ واقعہ انقلاب کے بعد انہوں نے مجلسی ماحول سے محرومی کا مداوا خطوط سے کیا۔ ان محرکات نے اُن کے خطوط میں مراسلہ نگاری اور مکالمہ نگاری کے فاصلوں کو ختم کر دیا۔ وہ اپنے خطوط میں جو فضا قائم کرتے ہیں، اُس میں وہی کیفیات ملتی ہیں جو اس قسم کی شبانہ محفلوں میں عام طور پر ہوتی ہیں۔ خبریں سنانا، خبروں پر تبصرے، باتیں کرنا، مکالمے، شکوے شکائتیں، ماحول کی مرقع کشی، زندہ دلی کی فضا پیدا کرنے کے لیے لطیفے اور بذلہ سنجی، زندگی کی آرزوؤں اور تمنائوں کا اظہار، آرزوؤں کی شکست و ریخت سے پیدا ہونے والے غم سے خود نباہ کرنا اور دوسروں کو بھی حوصلہ دلانا، غالب کے خطوط کی اہم خصوصیات ہیں اور انہی خصوصیات

۴۷

کے فن کارانہ اظہار نے اُن کے خطوط میں ادبی محاسن کو اُجاگر کیا ہے، جس کی تفصیل آگے آتی ہے۔

خطوط غالب کے فنی و ادبی محاسن کا جائزہ لیتے ہوئے اس امر کو بہر حال ملحوظ رکھنا ضروری ہے کہ غالب خط کو خط سمجھ کر ہی لکھ رہے تھے، اسے داستان، آپ بیتی، انشائیہ، افسانہ یا ڈراما سمجھ کر نہیں لکھ رہے تھے۔ اس لیے اُن کے خطوط میں کاروباری اور معاملات کی اسور بھی ہوتے ہیں اور علمی مسائل پر بحثیں بھی ملتی ہیں۔ خطوط کے اس حصے کو ادبی محاسن کے اعتبار سے نہیں بلکہ اُسلوب نگارش کے اس پہلو سے دیکھا جا سکتا ہے کہ غالب نے ان مسائل و معاملات کے بیان میں سادا و سلیس نثر کے عمدہ نمونے پیش کیے ہیں۔ قافیوں کا استعمال، جو خطوط غالب کی ایک اہم خصوصیت ہے، اس قسم کے موقعوں پر عموماً نہیں ہوتا۔ اس لیے اس حصے کو ہم علمی نثر کہہ سکتے ہیں۔

دوسری بات جو اس جائزے کے سلسلے میں قابل توجہ ہے، وہ یہ ہے کہ غالب کے خطوط مختلف اصحاب کے نام لکھے گئے۔ اصولاً خط کی تحریر و ترسیل میں مکتوب نگار اور مکتوب الیہ کے درمیان تعلقات کی نوعیت بنیادی حیثیت رکھتی ہے۔ اسی سے خط کا لب و لہجہ آغاز سے اختتام تک متعین ہوتا ہے۔ جذباتی عنصر عام طور پر انہی خطوط میں مل سکتا ہے، جو ایسے اشخاص کو لکھے جاتے ہیں جن کے ساتھ انسان بے تکلفی سے دل کی بات کر سکتا ہے۔ ادبی لحاظ سے غالب کے وہ خطوط زیادہ اہم ہیں، جو بے تکلف احباب اور عزیز ترین شاگردوں کو لکھے گئے۔

القاب و آداب :

غالب نے خطوط نویسی کے قدیم انداز کو ، جسے وہ ”محمد شاہی روشی“ کہہ کر پکارتے ہیں ، یکسر بدل دیا۔ اس تبدیلی کا احساس خطوط غالب کے آغاز میں القاب و آداب کے استعمال ہی سے ہو جاتا ہے۔ غالب اس بارے میں انور الدولہ شفق کو لکھتے ہیں :

”پیرو مرشد، یہ خط لکھنا نہیں ہے باتیں کرنی ہیں اور یہی سبب ہے کہ میں القاب و آداب نہیں لکھتا۔“

[خطوط غالب، مرتبہ مہر، صفحہ ۳۶۳]

مکتوب نگاری کا جو نیا انداز غالب نے اختیار کیا تھا اُس میں رسمی القاب و آداب کی گنجائش ہی نہیں تھی۔ تاہم غالب نے فرق مراتب کو بہ بر حال ملحوظ رکھا ہے۔ اس کا اندازہ مختلف مکتوب الیہوں کے نام خطوط کے مطالعہ سے ہو جاتا ہے۔ القاب میں بے تکلفی اور ندرت وہیں تک ہے جہاں مراسم کی نوعیت اس کی اجازت دیتی ہے۔ جہاں ادب و احترام واجب ہوتا ہے، وہاں القاب میں کلمات احترام آجاتے ہیں۔ مثلاً خواجہ غلام غوث خاں بے خبر کے نام خطوط میں : پیر و مرشد، قبلہ، قبلہ حاجات، جناب عالی، حضور، حضرت پیر و مرشد، بندہ پرور وغیرہ، انور الدولہ شفق کے نام خطوط میں : پیرو مرشد، قبلہ و کعبہ، خداوند نعمت، جناب بھائی صاحب قبلہ، نواب امین الدین احمد خان کے لیے برادر صاحب جمیل المناقب عمیم الاحسان وغیرہ، اور جہاں تعلقات میں زیادہ یگانگت نہیں ہوتی وہاں القابات میں بھی رکھ رکھاؤ ہوتا ہے۔ مثلاً حضرت، مخدوم و مکرم، جناب عالی، صاحب

۴۹

وغیرہ - اب ذرا بے تکلفہ احباب اور شاگردوں کے نام خطوط میں القابات کی جدت و ندرت ملاحظہ فرمائیں :

علاؤ الدین احمد خان علائی :

”میرزا نسیمی کو دعا پہنچے، صاحب، مولانا نسیمی، میری جان، میری جان علائی ہمہ دان، جان غالب، علائی مولائی، مرزا علائی، یار بھتیجے گویا بھائی مولانا علائی! خدا کی دہائی، میان، اقبال نشانا، جانا عالی شانا، جانا جانا، اے میری جان، اجی مولانا علائی وغیرہ۔“

منشی بر گوپال تفتہ :

مہاراج، بیانی، شفیق بالتحقیق منشی بر گوپال تفتہ سلامت رہیں، بندہ پرور، کاشانہ، دل کے ماہ دو ہفتہ منشی بر گوپال تفتہ، صاحب، منشی صاحب، جان من و جانان من، میرزا تفتہ، نور نظر و لخت جگر مرزا تفتہ، برخوردار، مشفق میرے کرم فرما میرے، اجی مرزا تفتہ، کیوں صاحب، دیکھو صاحب، میان، میری جان، برخوردار مرزا تفتہ، میان مرزا تفتہ، صاحب بندہ، حضرت، نور چشم غالب، از خود رفتہ مرزا تفتہ، آؤ مرزا تفتہ میرے گلے لگ جاؤ اور میری حقیقت سنو، میرے مہربان، میری جان، میرزا تفتہ، سیخندان (بیشتر خطوط بغیر القاب کے شروع ہوتے ہیں)۔

مرزا حاتم علی بیگ مہر :

بندہ پرور، صاحب میرے، بیانی صاحب، بندہ پرور، شفیق بالتحقیق مولانا مہر ذرہ بے مقدار کا سلام قبول کریں، مرزا صاحب۔

میر مہدی مجروح :

میان، صاحب، کیوں یار کیا کہتے ہو؟ سید صاحب، بھائی،

۵۰

میری جان، میر مہدی، میان لڑکے، اباہاہا! میرا پیارا میر مہدی
آیا، جان غالب، لو صاحب، او میان سید زادہ آزادہ دلی کے عاشق
دلدادہ، جو یائے حال دہلی و الور سلام لو، نور چشم میر مہدی،
آئیے جناب میر مہدی صاحب دہلوی بہت دنوں میں آئے۔ کہاں
تھے؟ برخوردار کا نگار میر مہدی۔

باتیں کرنا، مکالمے، خبریں سنانا:

القاب و آداب کی اس بے تکلفی کے ساتھ ہی دوسرا اہم پہلو،
جس نے خطوط غالب کو ادبی لحاظ سے دلکش و دلچسپ بنایا ہے،
وہ باتیں کرنے کا انداز ہے۔ ہم اس کے نفسیاتی محرکات پر پہلے گفتگو
کر آئے ہیں۔ ادبی اسلوب میں باتوں کے انداز میں جو اپنایت،
یگانگت اور بے تکلفی ہوتی ہے، وہ کسی اور انداز بیان میں نہیں
ہوتی۔ میر تقی میر کو بھی اپنے اس انداز خاص کی دلکشی کا پورا
احساس تھا:

باتیں بہاری یاد رہیں پھر باتیں ایسی نہ سنئے گا
پڑھتے کسی کو سنئے گا تو دیر تلک سر دھنیے گا

غالب خطوط کے ذریعے جس مجلسی ماحول کو پیدا کرنا چاہتے
تھے، وہ اسی انداز نگارش سے ممکن تھا۔ انہوں نے آئین نامہ نگاری
چھوڑ کر مراسلے کو مکالمے کی جو صورت دی اُس میں مکالمے
(Dialogue) بھی ہیں اور بات چیت کی مجلسی کیفیت بھی:

”بھائی صاحب کا خط کئی دن ہوئے کہ آیا ہے اور میرے خط کے
جواب میں ہے۔ دو ایک دن کے بعد جب جی باتیں کرنے کو
چاہے گا، تب آن کو خط لکھوں گا۔“

[خطوط غالب، مرتبہ مولانا مہر، صفحہ ۱۶۰]

۵۱

”اس وقت تمہارا ایک خط اور یوسف مرزا کا ایک خط آیا۔ مجھے باتیں کرنے کا مزا ملا تو دونوں کا جواب ابھی لکھ کر روانہ کیا۔ اب میں روٹی کھانے جاتا ہوں۔“

[خطوط غالب، مرتبہ مولانا مہر، صفحہ ۲۸۶]

”اب میں حضرت سے باتیں کر چکا۔ خط کو سر نامہ کر کے کھار کو دیتا ہوں کہ ڈاک میں دے آوے“ [ایضاً —، صفحہ ۳۶۱]

”اس وقت جی تم سے باتیں کرنے کو چاہا، جو کچھ دل میں تھا وہ تم سے کہا، زیادہ کیا لکھوں۔“ [ایضاً —، صفحہ ۳۸۱]

باتیں کرنے کے اس انداز سے نثر میں زندگی کا احساس بیدار ہوتا ہے اور بڑھنے والا یہ محسوس کرتا ہے کہ وہ کسی جیتے جاگتے ماحول میں بیٹھا ہے جہاں احباب باہمدگر مصروف گفتگو ہیں۔ اس میں حرف و حکایت بھی ہے اور شکوہ و شکایت بھی۔ باتیں کرنے اور سننے والے کے درمیان اتنا قرب ہوتا ہے کہ وہ باتوں کے علاوہ ایک دو-رے کے دل کی دھڑکنیں بھی سن سکتے ہیں۔ اسلوب میں اس انداز سے باہمی اعتماد اور رفاقت کی جو فضا پیدا ہوتی ہے اس میں معمولی سے لے کر غیر معمولی باتوں تک یکساں توجہ سے سنی جاتی ہیں اور انسان اُن میں لطف لینے لگتا ہے۔ اسلوب کا یہی انداز ہے جو انشائیہ نگاری (Essay) کے لیے نہایت ضروری ہوتا ہے۔ اُردو میں انشائیہ کی صنف غالب کے بعد سرسید کے زمانے میں ”تہذیب الاخلاق“ کے اجراء سے ظہور میں آئی۔ لیکن اس صنف ادب کے لیے غالب کے اسلوب گفتگو نے زمین پہلے ہموار کر دی تھی۔ غالب نے اپنے بعض خطوط میں گفتگو کو مزید جاندار اور پرلطف بنانے کے لیے مکالموں کو بھی جگہ دی ہے۔ غالب کے مکالمے

۵۲

بڑے مختصر اور برجستہ ہوتے ہیں اور جو باتِ بیانیہ یا وضاحتی الداز میں ذرا طویل اور بے کیف ہو سکتی تھی، وہ مکالموں میں بڑی مختصر، جامع اور دلکش بن گئی ہے۔ بعض مکالموں نے تو ایسا ساہا پیدا کر دیا ہے کہ اُن کی وجہ سے متعلقہ خطوط ادبی لحاظ سے ضرب المثل بن گئے ہیں۔ مثلاً

(۱) (غالب): کوئی ہے؟ ذرا یوسف مرزا کو بلائیو!

(؟): لو صاحب، وہ آئے!

(غالب): میاں، میں نے کل خط تم کو بھیجا ہے، مگر

تمہارے ایک سوال کا جواب رہ گیا ہے، اب سن لو!

[خط بنام یوسف مرزا، خطوط غالب، صفحہ ۴۰۴]

(۲) (غالب): بیٹی محمد علی بیگ، لوہارو کی سواریاں روانہ

ہو گئیں؟

(محمد علی): حضرت، ابھی نہیں!

(غالب): کیا آج نہ جائیں گی؟

(محمد علی): آج ضرور جائیں گی، تیاری ہو رہی ہے!

[خط بنام علاء الدین علائی، خطوط غالب، صفحہ ۶۹]

(۳) (غالب): تم خوب ہو!

(پیر جی): کیا کہنا!

(غالب): کس کا؟

(پیر جی): مرزا شمشاد علی بیگ کا!

(غالب): ایں، اور کسی کا نام تم کیوں نہیں لیتے؟ دیکھو

یوسف علی خاں بیٹھے ہیں، پیرا سنگھ موجود ہے۔

(پیر جی): واہ صاحب! میں کیا خوشامدی ہوں جو منہ

دیکھی کہوں؟ میرا شیوہ حفظ الغیب ہے۔ غیب

کی تعریف کرنی کیا عیب ہے!

۵۳

(غالب): ہاں صاحب، آپ ایسے ہی وضعدار ہیں، اس میں
کیہ ریب ہے!

[خط بنام علاء الدین علانی، خطوط غالب، صفحہ ۹۱]

اور غالب کا شاہکار مکالمہ، تو مندرجہ ذیل ہے جس میں
مکتوب الیہ میر مہدی مجروح ہیں لیکن مکالمہ میرن صاحب سے
ہو رہا ہے۔ کتنا برجستہ، لطیف اور دلچسپ انداز ہے:

(م) (غالب): اے جناب میرن صاحب، السلام علیکم!

(میرن): حضرت آداب!

(غالب): کہو صاحب، آج اجازت ہے، میر مہدی کے خط
کا جواب لکھنے کی؟

(میرن): حضور میں کیا منع کرتا ہوں؟ میں نے عرض
کیا تھا کہ اب وہ تندرست ہو گئے ہیں۔ بخار جاتا
رہا ہے، صرف پیچش باقی ہے۔ وہ بھی رفع ہو جائے
گی۔ میں اپنے ہر خط میں آپ کی طرف سے دعا لکھ
دیتا ہوں۔ آپ پھر کیوں تکلیف کریں؟

(غالب): نہیں، میرن صاحب! اس کے خط کو آئے ہوئے
بہت دن ہوئے ہیں۔ وہ خفا ہوا ہوگا۔ جواب لکھنا
ضرور ہے۔

(میرن): حضرت، وہ آپ کے فرزند ہیں، آپ سے خفا کیا
ہوں گے۔

(غالب): بھائی، آخر کوئی وجہ تو بتاؤ کہ تم مجھے خط لکھنے
سے کیوں باز رکھتے ہو؟

(میرن): سبحان اللہ، اے لو حضرت، آپ تو خط نہیں لکھتے
اور مجھے فرماتے ہیں کہ تو باز رکھتا ہے۔

۵۴

(غالب): اچھا، تم باز نہیں رکھتے، مگر یہ تو کہو کہ تم کیوں نہیں چاہتے کہ میں بدیر مہدی کو خط لکھوں؟
(میرن): کیا عرض کروں، سچ تو یہ ہے کہ جب آپ کا خط جاتا اور وہ پڑھا جاتا تو میں سنتا اور حظ اٹھاتا۔ اب جو میں وہاں نہیں ہوں تو نہیں چاہتا کہ تمہارا خط جاوے۔ میں پنجشہر کو روانہ ہوتا ہوں۔ میری روانگی کے تین دن بعد آپ خط شوق سے لکھے گا۔

(غالب): میاں، بیٹھو، ہوش کی خبر لو۔ تمہارے جانے نہ جانے سے مجھے کیا علاقہ؟ میں بوڑھا آدمی، بھولا آدمی، تمہاری باتوں میں آ گیا اور آج تک اسے خط نہیں لکھا۔ لاجول ولاقوۃ۔

اردو کے افسانوی ادب میں ناول اور ڈرامے کی اصناف بھی غالب کے بعد ظہور میں آئیں۔ لیکن خطوط غالب کے یہ پیرایہ ہانے بیان ان اصناف ادب کے لیے اظہار و بیان کی راہیں تیار کر گئے۔
مکالموں اور باتوں کے ساتھ ساتھ مجلسی زندگی کا ایک اہم پہلو خبریں سننے کا ہے۔ خبریں اور خبروں پر تبصرے ایک معاشرتی جبات ہے جس کی تکمیل احباب کی شانہ مجلسوں میں ہوتی ہے۔ غالب نے بھی اس کے ذریعے مجلسی فضا پیدا کر کے اپنی اور احباب کی تسکین دل کا سامان پیدا کیا ہے:

”آج شہر کے اخبار لکھتا ہوں، سواغ لیل ونہار لکھتا ہوں“

[خطوط غالب، صفحہ ۷۵]

”ہم تمہارے اخبار نویس ہیں اور تم کو خبر دیتے ہیں کہ.....“

[ایضاً، صفحہ ۱۸۳]

۵۵

”میاں لڑکے! کہاں پھر رہے ہو؟ ادھر آؤ، خبریں سنو!“
[ایضاً، صفحہ ۲۹۵]

خبریں سننے سنانے کی اس معاشرتی حس نے جہاں غالب کے خطوط میں مجلسی رنگ کو اور نمایاں کر دیا ہے، وہاں ان کے خطوط تاریخی لحاظ سے بھی بہت اہم دستاویزی بن گئے ہیں۔ غالب نہ صحافی تھے نہ مورخ، لیکن وہ احباب کی خاطر وقائع نویس بھی بنے اور صحیفہ نگار بھی، اور اس طرح اپنے خطوط میں عصری تاریخ کا بہت سا قیمتی مواد چھوڑ گئے۔ غالب نے ایک نہایت اہم اور ہنگامہ خیز دور میں اپنے احباب کو خطوط لکھے۔ انقلاب ۱۸۵۷ء کے بعد شہر بدر احباب کے تقاضوں کے تحت انہیں ”سوانح لیل و نہار“ بھی لکھنے پڑے۔ قدرتی طور پر وہ خطوط میں اپنے گرد و پیش کے ماحول کی بعض ایسی تفصیلات بھی پیش کر جاتے ہیں جو کسی اور ذریعے سے ہم تک نہیں پہنچ سکتی تھیں۔ وہ واقعات و حالات ہی بیان نہیں کرتے بلکہ رد عمل اور تاثرات بھی قلم بند کر جاتے ہیں۔ اس طرح غالب کے خطوط کا یہ سرمایہ رپورٹاژ کی ذیل میں آ جاتا ہے جسے ادب میں اب ایک الگ صنف کا درجہ حاصل ہو گیا ہے۔

خطوط غالب میں بیان کردہ معاصر واقعات و حالات کی تصدیقی دوسرے ذرائع سے کر کے ان کی تاریخی حیثیت متعین کی جا سکتی ہے۔ غالب تک اطلاعات یا خبریں مختلف ذرائع سے پہنچتی تھیں۔ وہ ان کا عقلی تجزیہ بھی ضرور کرتے ہوں گے۔ خبر اور افواہ میں فرق ان کے پیش نظر رہتا ہے:

”خلق نے از روئے قیاس، جیسا کہ دلی کے خبر تراشوں کا دستور ہے، یہ بات آڑا دی، سو سارے شہر میں مشہور ہے کہ...“
[خطوط غالب، صفحہ ۲۸۰]

۵۶

اس طرح غالب نے اپنے خطوط میں اپنے عہد کی زندگی کی بہت سی جھلکیاں دکھائی ہیں۔ جزئیات نگاری کی وجہ سے وہ بعض معمولی معمولی امور کا تذکرہ بھی کر جاتے ہیں۔ یہی معمولی باتیں آج کے محقق کو اس دور کی عمرانی زندگی کے بعید گوشوں کو سمجھنے میں مدد دیتی ہیں۔ دلی کی بربادی اور پھر اس کی بتدریج آبادی کے کوائف، خاص و عام کی گزر اوقات، معاشی حالات، سفر کے ذرائع اور حالات، ڈاک کے انتظامات، موسمی تغیرات وغیرہ، یہ وہ مختلف امور ہیں جو خطوط کی مجلسی فضا سے ابھر کر اس عہد کی زندگی کی عکاسی کرتے ہیں۔

منظر نگاری اور مراقبہ کشی :

غالب خط لکھتے وقت نہ صرف اپنے لیے بلکہ مکتوب الیہ کے لیے بھی مجلسی فضا تخلیق کرنے کا پورا اہتمام کرتے ہیں۔ ماحول کا تاثر دینے کے لیے خط کے شروع یا اختتام پر غالب گرد و پیش کے منظر کی ایسی جزئیات پیش کرتے ہیں کہ مکتوب الیہ اور قاری کی

(۱) مثلاً میر سہدی مجروح کے نام ایک خط میں یہ تفصیلات ملاحظہ فرمائیے :

”پنسن سب کو سراسر ششاپی ملنے کا حکم ہو گیا۔ ہر مہینے میں سودی لو اور کھاؤ۔ کشمیری کٹرا بگڑ گیا ہے۔ ہائے! وہ اونچے اونچے در اور وہ بڑی بڑی کوٹھریاں دو رویہ نظر نہیں آتیں کہ کیا ہوئیں۔ اپنی سڑک کا آنا اور اس کی رہگزر کا صاف ہونا ہنوز ملتوی ہے۔ چار دن سے پروا ہوا چلتی ہے۔ ابر آتے ہیں، مگر صاف چھڑکاؤ ہوتا ہے۔ مینہ نہیں برستا۔ گیہوں، چنا، باجرہ تینوں اناج ایک بیٹاؤ ہیں۔ نو سیر ساڑھے نو سیر۔۔۔۔۔“
(صبح چہار شنبہ، نہم جنوری ۱۸۶۱ع، خطوط غالب، صفحہ ۲۹۹)

۵۷

نگاہوں کے سامنے اس فضا کا دلکش مرقع ابھرنے لگتا ہے۔ ادب میں مرقع کشی کے لیے بڑے سلیقے اور ہنرمندی کی ضرورت ہوتی ہے۔ ایسی حقیقی جزئیات جو کسی موقع کی صورت حال کو اجاگر کر سکیں اور پھر ان جزئیات میں ایسی ترتیب کہ کوئی بات زائد از ضرورت محسوس نہ ہو، بلکہ ہر معمولی اور غیر معمولی چیز حسن ترتیب سے یکجا ہو کر ایک مجموعی کیفیت پیدا کر دے، ایک ادبی مرقعے کی بنیادی شرائط ہیں۔ مرقع کشی کے لیے تخیل سے زیادہ مشاہدے کی ضرورت ہوتی ہے۔ مرقع وہی کامیاب ہوتا ہے جس میں خارجی ماحول کی خیالی باتیں نہ ہوں بلکہ حقیقی جزئیات ہوں۔ غالب کے خطوط میں منظر کشی اور مرقع نگاری اس لحاظ سے بڑی جاندار ہے کہ وہ ماحول کی خیالی تصویروں کے بجائے حقیقی تصویروں پیش کرتے ہیں۔ وہ حسن انتخاب اور حسن ترتیب سے اپنے گرد و پیش کی جزئیات سے ایسے مرقعے تیار کرتے ہیں جنہیں بڑھ کر قاری اس ماحول کا پورا احساس کرنے اور محظوظ ہونے لگتا ہے۔ مثلاً یہ مناظر اور مواقع دیکھیے:

”رات کو خوب سینہ برسا ہے، صبح کو تھم گیا ہے۔ ہوا سرد چل رہی ہے۔ ابر تنک چھا رہا ہے۔ یقین ہے کہ تمہاری جدہ ماجدہ مع اپنی بہو اور پوتے کے روانہ لوہارو ہوں۔ کل آج کی روانگی کی خبر تھی۔ یہ لڑکا سعید ازیلی ہے۔ ابر کا محیط ہونا اور ہوا کا سرد ہو جانا خاص اس کی آسائش کے واسطے ہے۔ میرا منظر سر راہ ہے۔“
[خطوط غالب، مرتبہ مہر، صفحہ ۶۸، ۶۹]

”ہاپوڑ کو روانہ ہوا۔ دونوں برخوردار گھوڑوں پر سوار پہلے چل دے۔ چار گھڑی دن رے میں ہاپوڑ کی سرانے میں پہنچا۔“

۵۸

دونوں بھائیوں کو بیٹھے ہوئے اور گھوڑوں کو ٹہلتے ہوئے پایا -
گھڑی بھر دن رہے قافلہ آیا - میں نے چھٹانک بھر گھی داغ کیا -
دو شامی کباب اس میں ڈال دیے - رات ہو گئی تھی ' شراب پی '
کباب کھائے - لڑکوں نے ارہر کی کھچڑی پکوائی - خوب گھی
ڈال کر آپ بھی کھائی اور سب آدمیوں کو بھی کھلائی "

[خطوط غالب، صفحہ ۱۱۷]

"میر مہدی صاحب، صبح کا وقت ہے، جاڑا خوب پڑ رہا ہے -
انگیٹھی سامنے رکھی ہے - دو حرف لکھتا ہوں، ہاتھ تاپتا جاتا
ہوں - آگ میں گرمی سہی، مگر ہائے وہ آتش سیال کہاں؟"

[خطوط غالب، صفحہ ۲۹۳]

"ابا ہا ہا! میرا پیارا میر مہدی آیا - او بھائی مزاج تو اچھا ہے؟
بیٹھو، یہ رام پور ہے، دارالسرور ہے - جو لطف یہاں ہے وہ
اور کہاں ہے؟ پانی، سبحان اللہ! شہر سے تین سو قدم پر
ایک دریا ہے اور کوسی اس کا نام ہے - بے شبہ چشمہ، آب
حیات کی کوئی سوت اس میں ملی ہے -"

[خطوط غالب، صفحہ ۲۹۵]

"کوٹھری میں بیٹھا ہوں - ٹٹی لگی ہوئی ہے - ہوا آرہی ہے -
پانی کا جھجر دھرا ہے - حقہ پی رہا ہوں، یہ خط لکھ رہا ہوں -
تم سے باتیں کرنے کو جی چاہا، یہ باتیں کر لیں -"

[خطوط غالب، صفحہ ۲۹۷]

"برسات کا حال نہ بوجھو، خدا کا قہر ہے - قاسم خان کی گلی
سعادت خان کی نہر ہے - میں جس مکان میں رہتا ہوں، عالم بیگ
خان کے کٹرے کی طرف کا دروازہ گر گیا - مسجد کی طرف کے
دالان کو جاتے ہوئے جو دروازہ تھا، گر گیا - سیڑھیاں گرا چاہتی
ہیں - صبح کے بیٹھنے کا حجرہ جھک رہا ہے - چھتیں چھلنی ہو گئی



۵۹

ہیں - مینہ گھڑی بھر برسے تو چھت گھنٹہ بھر برسے۔“
[خطوط غالب، صفحہ ۳۱۲]

آپ بیتی:

غالب کے سوانح حیات کے سلسلے میں حالی کی یادگار سے لے کر موجودہ زمانے تک بہت کچھ لکھا جا چکا ہے اور لکھا جا رہا ہے۔ حیات غالب کے مصادر میں ان کے خطوط کی بڑی اہمیت ہے۔ صرف اس لیے نہیں کہ خطوط میں ان کے بارے میں بہت سی باتیں مل جاتی ہیں، بلکہ اس لیے کہ غالب نے اپنے خطوط میں آپ بیتی کے انداز میں خود اپنی سرگزشت کے بہت سے اوراق پیش کر دیے ہیں۔ آپ بیتی سوانح عمری کی وہ شاخ ہے جس کا موضوع لکھنے والے کی اپنی زندگی کے لیل و نہار ہوتا ہے۔ ہم پہلے عرض کر آئے ہیں کہ انسانی زندگی میں ایک ایسا مقام بھی آتا ہے جب انسان کے دل میں فطری طور پر کچھ اپنے بارے میں، گزری ہوئی زندگی کے تجربات و مشاہدات کی روشنی میں، کہنے کی خواہش پیدا ہوتی ہے۔ مہلک سے لے کر لحد تک تو سوانح نگار ہی جا سکتا ہے۔ تاہم آپ بیتی نگار بھی اپنی روداد حیات اور ذہنی و جذباتی کیفیات اس وقت تک بیان کر سکتا ہے جب تک دم میں دم ہوتا ہے اور دست و قلم بالکل شل نہیں ہو جاتے:

لکھتے رہے جنوں کی حکایات خوں چکان

ہر چند اس میں ہاتھ ہمارے قلم ہوئے

غالب باقاعدہ آپ بیتی یا سرگزشت نہیں لکھ رہے تھے،

صرف احباب کے نام خط لکھ رہے تھے۔ البتہ یہ خطوط جس مجلسی

ماحول کی بازیافت کے لیے لکھے جا رہے تھے اس میں دیگر احوال و

۶۰

کوائف کے علاوہ مجلسی زندگی کا یہ رجحان بھی پیدا ہوا کہ مکتوب نگار اپنے احباب کے سامنے اپنی بیتی زندگی کے تجربات و مشاہدات کی جھلک بھی پیش کرے۔ چنانچہ غالب نے مختلف خطوط میں اپنے بارے میں اتنا کچھ لکھ دیا ہے، اور اس انداز سے لکھا ہے کہ اگر اس مواد کو سلیقے سے ترتیب دیا جائے تو اس سے غالب کی ایک آپ بیتی تیار ہو جاتی ہے (جیسا کہ بعض حضرات نے اس سلسلے میں کوشش بھی کی ہے)۔ اس آپ بیتی میں جیتا جاگتا غالب، اپنے غموں اور خوشیوں، اپنی آرزوؤں اور خواہشوں، اپنی محرومیوں اور شکستوں، اپنی احتیاجوں اور ضرورتوں، اپنی شوخیوں اور بذلہ سنجیوں کے ساتھ زندگی سے ہر صورت میں نباہ کرتا ہوا ملے گا:

تاب لانے ہی بنے گی غالب
واقعہ سخت ہے اور جان عزیز

یہ اوراق سرگزشت ایک ایسی شخصیت کے ہیں جو انا کا شدید احساس رکھنے کے باوجود اپنی احتیاجوں، اپنی کمزوریوں اور اپنی بدحواسیوں کا احتساب بھی کر سکتی ہے اور ان کا اظہار بھی۔ آپ بیتی کا یہ وہ نازک مقام ہے جو تلوار کی دھار سے بھی زیادہ تیز ہوتا ہے۔

(۱) مثلاً مرزا قربان علی بیگ سالک کے نام خط میں یہ انداز ملاحظہ فرمائیے۔ خود احتسابی کی اس سے بہتر مثال ادب میں ملتی مشکل ہے:

”اپنا آپ مماشائی بن گیا ہوں۔ رنج و ذلت سے خوش ہوتا ہوں۔ یعنی میں نے اپنے کو اپنا غیر تصور کیا ہے۔ جو دکھ مجھے پہنچتا ہے، کہتا ہوں: لو، غالب کے ایک اور جونی لگی۔ بہت اتراتا تھا کہ میں بڑا شاعر اور فارسی دان ہوں۔ آج دور دور تک میرا جواب (بقیہ حاشیہ اگلے صفحہ پر)

غالب اپنے خطوط میں مرتے دم تک اپنی ذہنی کیفیات کے نقشے اور یقینی ہوئی زندگی کے مرقعے پیش کرتے رہے۔ ان امور نے خطوط کی ادبی روح کو (آپ بیتی کے نقطہ نظر سے) بڑا دلچسپ اور دلکش بنا دیا ہے۔ اور ہم ان خطوط کے آئینے میں ایک ایسی آفاقی شخصیت کی جھلک دیکھتے ہیں جو زندگی کا ایک خاص مسرت بخش فلسفہ رکھتے ہوئے زندگی کی محرومیوں اور ناکامیوں سے نبرد آزما ہے۔ یہ عظیم شخص اپنی ناکامیوں اور محرومیوں پر کڑھتا نہیں بلکہ ان پر استہزا کرتا ہے۔ وہ زندہ دلی اور خوش باشی سے جینے کی نئی نئی راہیں تلاش کرتا ہے۔ غم و الم کو زندگی کی ایک حقیقت سمجھتے ہوئے غم سے نباہ کی صورتیں پیدا کرتا ہے، شاعری میں بھی اور خطوط میں بھی۔ شاعری میں اگر وہ ایک مفکر بن کر جذبہ غم کا تجزیہ کرتا ہے تو خطوط میں زندہ دلی سے غم کے برداشت

نہیں۔ لے اب قرضداروں کو جواب دے۔ سچ تو یوں ہے، غالب کیا مرا، بڑا ملحد مرا، بڑا کافر مرا۔ ہم نے از راہ تعظیم، جیسا بادشاہوں کو بعد آن کے ”جنت آرام گاہ“ و ”عرش نشین“ خطاب دیتے ہیں، چونکہ یہ اپنے کو شاہ قلمرو سخن جانتا تھا، ”سقر مقر“ اور ”باویہ زاویہ“ خطاب تجویز کر رکھا ہے۔ ”آئیے نجم الدولہ بہادر!“ ایک قرضدار کا گریبان میں ہاتھ، ایک قرضدار بھوگ سنا رہا ہے۔ میں ان سے پوچھ رہا ہوں: ”اجی حضرت نواب صاحب! نواب صاحب کیسے، اوغلان صاحب! آپ سلجوقی اور افراسیابی ہیں۔ یہ کیا بے حرمتی ہو رہی ہے؟ کچھ تو آکسو، کچھ تو بولو“۔ بولے کیا بے حیا، بے غیرت، کوٹھی سے شراب، گندھی سے گلاب، بزاز سے کپڑا، میوہ فروش سے آم، صراف سے دام قرض لیے جاتا تھا۔ یہ بیبی سوچا ہوتا، کہاں سے دوں گا۔“

[خطوط غالب، صفحہ 119]



← محاسن خطوط غالب



۶۲

کرنے کا عملی ثبوت دیتا ہے ، اور اس طرح ایک ایسے حوصلہ مند انسان کا نمونہ پیش کرتا ہے جو آلام روزگار کو نہ صرف اپنے لیے آسان بنا لیتا ہے بلکہ دوسروں میں بھی ضبط و برداشت اور حوصلہ مندی و زندہ دلی کے جذبات ابھارتا ہے ۔ جس انسان کا نظریہٴ حیات یہ ہو :

ان آبلوں سے پاؤں کے گھبرا گیا تھا میں
جی خوش ہوا ہے راہ کو پر خار دیکھ کر

اس کے ضبط و حوصلے کی انتہا کیا ہو سکتی ہے ! خطوط غالب کے مطالعے سے معلوم ہوگا کہ ضبط و حوصلے کے یہ بندھن جب کبھی ٹوٹنے لگتے ہیں تو وہ نہایت زندہ دلی و شوخی سے پھر ان کو استوار کر کے سیلاب غم کو بے اثر بنا دیتے ہیں ۔ خطوط غالب کی یہ مہمانی روح اور حیات بخش عناصر ایسے ہیں جو غالب کی آپ بیتی کو زندہ و تابندہ بنا کر پیش کرتے ہیں اور ہم اسے ایک غیر معمولی صلاحیتوں اور عظیم ذہن و فکر کے انسان کی سرگزشت سمجھ کر دلچسپی سے پڑھتے ہیں ۔ حقیقت اور رومان کا امتزاج کبھی کبھی اس قسم کی کیفیات کا مرقع بن کر سامنے آتا ہے :

میاں ، تمہارے منتقلات ذہن نے مارا ۔ میں نے کب کہا تھا کہ
تمہارا کلام اچھا نہیں ؟ میں نے کب کہا تھا کہ دنیا میں کوئی
سخن فہم و قدر دان نہ ہوگا ؟ مگر بات یہ ہے کہ تم مشق سخن
کر رہے ہو اور میں مشق فنا میں مستغرق ہوں ۔ بو علی سینا کے
علم کو اور نظیری کے شعر کو ضائع اور بے فائدہ اور موہوم
جاننا ہوں ۔ زینت بسر کرنے کو کچھ تھوڑی سی راحت درکار
ہے اور باقی حکمت اور سلطنت اور شاعری اور ساحری ، سب
خرافات ہے ۔ ہندوؤں میں اگر کوئی اوتار ہوا تو کیا اور مسلمانوں



71



231



۶۳

میں نبی بنا تو کیا؟ دنیا میں نامور ہوئے تو کیا اور گمنام جیسے تو کیا؟ کچھ وجہ معاش ہو اور کچھ صحت جسمانی، باقی سب وہم ہے اے یار جانی۔ ہر چند وہ بھی وہم ہے۔ مگر میں ابھی اسی پائے پر ہوں۔ شاید آگے بڑھ کر یہ پردہ بھی اٹھ جائے اور وجہ معیشت اور صحت و راحت سے بھی گزر جاؤں، عالم بے رنگی میں گزر پاؤں۔ جس سنائے میں ہوں وہاں تمام عالم بلکہ دونوں عالم کا پتہ نہیں۔ ہر کسی کا جواب مطابق سوال کے دیے جاتا ہوں اور جس سے جو معاملہ ہے، اس کو ویسا ہی برت رہا ہوں، لیکن سب کو وہم جانتا ہوں۔ یہ دریا نہیں ہے، سراب ہے۔ ہستی نہیں پندار ہے۔ ہم تم دونوں اچھے خاصے شاعر ہیں۔ مانا کہ سعدی و حافظ کے برابر مشہور رہیں گے۔ ان کو شہرت سے کیا حاصل ہوا کہ ہم تم کو ہوگا؟“

[خطوط غالب، صفحہ ۱۸۳، ۱۸۵]

زندگی کے بارے میں یہ فکر و احساس آفاق سطح کا حامل ہے!

شوخی و ظرافت :

غالب نے آنسوؤں اور قمقمہوں کے درمیان زندہ رہنے اور زندگی کا احساس دلانے کی جو راہ تلاش کی، اُس میں شوخی و ظرافت کا عنصر بنیادی حیثیت رکھتا ہے۔ سرچشمہ، غم سے بھوٹنے والی ظرافت کوئی معمولی درجے کی ظرافت نہیں ہوا کرتی۔ اس میں زندگی کی حقیقتیں اور زندگی کے تضادوں سے پیدا ہونے والی بصیرتیں بھی شامل ہوتی ہیں۔ اس قسم کی ظرافت کی تخلیق کے لیے دل گداختہ ہی کی ضرورت نہیں ہوتی بلکہ ایک عظیم ذہن و فکر کی بھی ضرورت ہوتی ہے۔ غالب قلب و ذہن کے اعتبار سے اُس مقام پر تھے جہاں اس قسم کی اعلیٰ ظرافت کے سرچشمے بھوٹتے ہیں۔ غالب کا اجتماعی

۶۴

ماحولِ غم انگیز تھا - محفلیں ویران ہو گئی تھیں - احباب بچھڑ گئے تھے - موت کی گرم بازاری نے ہر طرف افسردگی اور بے رونقی پھیلا دی تھی - اس افسردہ ماحول میں بھی غالب نے خوش طبعی سے زندگی بسر کرنے کا جو ضابطہ حیات اپنایا، اُس کو وہ اپنی ذات تک ہی محدود نہیں رکھتے بلکہ اپنے احباب کو بھی اس میں شریک کرنا ضروری سمجھتے ہیں تاکہ اُجڑی محفل کی بے رونقی کا کچھ تو مداوا ہو جائے:

دل لگی کی آرزو بے چین رکھتی ہے ہمیں
ورنہ یاں بے رونقی سود چراغ کشتہ ہے

”دل لگی“ کے اس رجحان نے اُن کے خطوط میں شوخی و ظرافت کی ایسی ایسی شگوفہ کاری کی ہے کہ غم کا احساس رکھتے ہوئے بھی انسان مسکرانے کی ہمت پیدا کر لیتا ہے - زندہ دلی سے جینے کا یہ قرینہ اُن مواقع پر خاص طور سے قابل دید ہوتا ہے جب غالب اپنے کسی آزرده خاطر دوست کو حزن و غم کے موقع پر خط لکھتے ہوئے اظہار ہمدردی کرتے ہیں - زندگی میں موت ایک بہت بڑا حادثہ اور قدرتی طور پر غم کا باعث ہے - اس سے بھی زیادہ یہ موقع اُن احباب کی آزمائش کا ہوتا ہے جو غم کے اس موقع پر تعزیت کا فرض ادا کرنے کی کوشش کرتے ہیں، اور سب طرف سے لاچار ہو کر رسمی جملوں اور پیرایوں کا سہارا لیتے ہیں - لیکن غالب کی زندہ دلی ایسے مواقع پر بھی جس طرح تعزیت جیسے رقت انگیز موضوع کو ظرافت کا عنوان بناتی اور غم زدہ انسان میں صبر و ضبط کا حوصلہ پیدا کرتی ہے، اس کی مثال مشکل ہی سے ملے گی - تعزیت کے دو مواقع ملاحظہ فرمائیے:

۶۵

”امراؤ سنگھ کے حال پر اس کے واسطے مجھ کو رحم اور اپنے واسطے رشک آتا ہے۔ اللہ اللہ! ایک وہ ہیں کہ دوبار ان کی بیڑیاں کٹ چکی ہیں، ایک ہم ہیں کہ ایک اوپر پیاس برس سے جو پھانسی کا پھندا گلے میں بڑا ہے، نہ پھندا ہی ٹوٹتا ہے، نہ دم ہی نکلتا ہے۔ اس کو سمجھاؤ کہ میں تیرے بچوں کو پال لوں گا، تو کیوں بلا میں پھنستا ہے۔“ [خطوط غالب، صفحہ ۱۷۸]

”مرزا صاحب، ہم کو یہ باتیں پسند نہیں۔ بینسٹی برس کی عمر ہے۔ پیاس برس عالم رنگ و بو کی سیر کی۔ ابتدائے شباب میں ایک مرشد کامل نے ہم کو یہ نصیحت کی کہ ہم کو زہد و ورع منظور نہیں۔ ہم مانع فسق و فجور نہیں۔ بیو، کھاؤ، مزے اڑاؤ مگر یہ یاد رہے کہ مصری کی مکھی بنو، شہد کی مکھی نہ بنو۔ سو میرا اس نصیحت پر عمل رہا ہے۔ کسی کے مرنے کا وہ غم کرے جو آپ نہ مرے...“ [خطوط غالب، صفحہ ۲۳۷]

تعمیرت کے علاوہ شکوے اور خفگی کے موقع پر بھی وہ ایسا انداز اختیار کرتے ہیں کہ بڑھنے والا اس کی تلخی محسوس نہیں کرتا، بلکہ محظوظ ہوتا ہے۔ شکوے میں بھی غالب نے اپنی جدت طبع کی بدولت ایک نیا اسلوب اختیار کیا ہے:

”قتیر شکوہ سے برا نہیں مانتا مگر شکوہ کے فن کو سوا میرے کوئی نہیں جانتا۔ شکوے کی خوبی یہ ہے کہ راد راست سے منہ نہ موڑے اور معہذا دوسرے کے واسطے جواب کی گنجائش نہ چھوڑے۔“ [خطوط غالب، صفحہ ۲۱۹]

”کیوں صاحب، یہ امر ایسا کیا دشوار تھا کہ آپ نے نہ کیا؟ اور اگر دشوار تھا تو اس کی اطلاع دینی کیا دشوار تھی؟ ایسی شکایت نہیں کرتا، پوچھتا ہوں کہ آیا یہ امور مقتضی شکایت ہیں یا نہیں؟“ [خطوط غالب، صفحہ ۲۲۲]

۶۶

”پیر و مرشد، بارہ بجے تھے، میں ننکا اپنے پلنگ پر لیٹا ہوا
حقہ پی رہا تھا کہ آدمی نے آکر خط دیا۔ میں نے کہولا، پڑھا۔
پہلے کو انگرکھا یا کرتا گلے میں نہ تھا۔ اگر ہوتا تو میں
گربان بھاڑ ڈالتا۔ حضرت کا کیا جاتا؟ نقصان میرا ہوتا۔“
[خطوط غالب صفحہ ۳۶۶]

خطوط غالب کے ادبی محاسن کے سلسلے میں اور بھی کئی باتیں
قابل ذکر ہیں۔ قدیم زمانے کی مقفل و مسجع نثر تکلف اور اہتمام کی
وجہ سے خاصی بدنام ہو چکی ہے۔ لیکن قافیوں کا التزام اگر بہ تکلف
ہونے کی بجائے بے ساختہ ہو، تو ادبی نثر میں شعریت کا لطف و کیف
پیدا ہو جاتا ہے۔ خطوط غالب میں گاہے گاہے بے ساختہ قوافی اُن
کی نثر میں حسن پیدا کر دیتے ہیں۔ لفظی رعایتوں، صنعتوں،
نادر تشبیہوں اور تمثیلوں کے ذریعے بھی وہ اپنی سادا نثر میں رنگینی
پیدا کر لیتے ہیں۔ لیکن یہ سب باتیں، جو مجموعی طور پر خطوط کی
دلکشی کا باعث ہیں، محاسن خطوط غالب کے سلسلے میں اضافی کہی
جا سکتی ہیں۔ اصل حسن تحریر خطوط میں غالب کی ادبی شخصیت
کے بے ساختہ اظہار کا ہے، جس کی گونا گوں کیفیات کا مجمل سا تذکرہ،
صفحات ماقبل میں ہوا۔

محاسن خطوط غالب کو پیش کرنے کے سلسلے میں مغرب کے
بعض نامور ادیبوں کی اسی نوع کی نگارشات سے موازنے کی صورت بھی
ممکن ہے (جیسا کہ پہلے معمول رہا ہے) لیکن ہم یہ کام مغرب کے
نقادوں پر چھوڑتے ہیں کہ وہ اس سلسلے میں اپنے ہاں کے نامور
ادیبوں کی نگارشات کا غالب سے موازنہ کر کے اُن کی عظمت کا لوہا
منوائیں!



غالب کا اجتماعی احساس

بر عظیم پاک و ہند میں مغل سلطنت کے انحطاط کے ساتھ سیاسی کشمکش کا جو سلسلہ شروع ہوا، وہ غالب کے زمانے تک فیصلہ کن مرحلے میں داخل ہو چکا تھا۔ ملک کے بیشتر حصوں پر ایسٹ انڈیا کمپنی کی عملداری قائم ہو گئی تھی۔ مرہٹہ جنگ (۱۸۰۳-۵ء) میں لارڈ لیک نے ۱۸۰۳ء میں آگرہ سے بڑھ کر دہلی پر قبضہ کیا۔ مرزا غالب کے حقیقی چچا نصر اللہ بیگ ان فتوحات میں جنرل لیک کے ساتھ تھے۔ فتح دہلی کے بعد کٹ پتلی مغل بادشاہ (شاہ عالم ثانی) جو پہلے مرہٹوں کے زیر اثر تھا، اب کمپنی کے کنٹرول میں آ گیا۔ اس کے بعد بر عظیم میں کوئی ایسی بڑی قوت موجود نہیں تھی جو کمپنی کی بلغار کو روک سکے۔ پنجاب کی سکھا شاہی، کمپنی کے مقبوضات اور افغان سلطنت کے مابین ایک عارضی بفرسٹیٹ کا کام دے رہی تھی۔ کمپنی کی باجگذار دیسی ریاستیں ”سب سڈی ایری سسٹم“ اور الحاق کی حکمت عملی کے تحت جان کنی کی حالت میں تھیں۔ اس طرح عملاً سارا ملک ایسٹ انڈیا کمپنی کے زیر نگیں آ چکا تھا اور کشت و خون کا وہ بازار قدرے سرد پڑ گیا تھا جو اٹھارویں صدی میں مغلوں کے مرکزی نظام حکومت کی کمزوری کی وجہ سے خاصا گرم رہا تھا۔ نظم و نسق کے قیام سے اجتماعی زندگی بظاہر پر سکون ہو گئی تھی۔ کاروبار، سلا، وسائل اور نزاعات

وغیرہ معمول پر آگئے تھے۔ اُجڑے ہوئے نگر آباد ہونے لگے۔ کمپنی کا مرکز حکومت اگرچہ کلکتہ تھا لیکن دہلی، انگریزی تسلط کے بعد پھر آباد ہونے اور اپنا کھویا ہوا وقار بحال کرنے لگی۔ لال قلعے کا شاہی اقتدار تو ایک عرصہ پہلے ختم ہو چکا تھا لیکن برائے نام مغل بادشاہ کے نام سے اس کا ایک بھرم سا باقی رہ گیا تھا۔ سیاسی کشمکش یا جنگ و جدل کا سلسلہ ختم ہو کر ماحول بظاہر پر سکون ہو گیا تھا لیکن اس کے ساتھ ہی ذہنی کشمکش اور نفسیاتی جنگ کا ایک دوسرا مرحلہ شروع ہو گیا۔ ایسٹ انڈیا کمپنی کے اقتدار نے ملک سے بد امنی اور شورش تو ختم کر دی، لیکن خود یہ اقتدار جس صورت میں قائم ہوا، وہ یہاں کے تاریخی حالات اور تہذیبی روایات کے منافی تھا۔ اگر مغل سلطنت کو ختم کر کے برسرِ اقتدار آنے والی طاقت یہاں کے حالات و روایات کے مطابق ہوتی اور حاکم و محکوم کے درمیان رنگ و نسل اور تہذیب و تمدن کی مغاثرت کی اونچی اونچی دیواریں نہ ہوتیں، تو یہ انقلاب حکومت ملک کے لیے بڑا خوش آئند ہوتا۔ لیکن واقعہ یہ تھا کہ نئے فاتحین اجنبی تھے اور اجنبی بن کر ہی یہاں اپنا راج قائم کرنا اور ملکی دولت کا استحصال کرنا چاہتے تھے۔ سامراج کا یہ وہ انوکھا روپ تھا جس سے برعظیم کے باشندوں کو کبھی سابقہ نہیں بڑا تھا۔ اس لیے قدرتی طور پر نئے نظام حکومت سے یہاں کے باشندوں کی ذہنی و جذباتی مفاہمت ممکن نہیں تھی۔ مغل سلطنت، جیسی بھی تھی، یہاں کے باشندوں کے لیے بلا امتیاز مذہب و ملت ایک طرح کی قومی حکومت کا درجہ رکھتی تھی۔ کمپنی کی حکومت نفسیاتی طور پر اس کی جگہ پر نہیں کر سکتی تھی۔ اس لیے کمپنی کی عملداری قائم ہو جانے کے باوجود

۶۹

ملک کے جمہور ذہنی طور پر برائے نام مغل بادشاہ سے عقیدت رکھتے تھے۔

کمپنی کی حکومت کے قیام کے ساتھ جو معاشی، تعلیمی، تہذیبی اور معاشرتی تبدیلیاں ظہور میں آ رہی تھیں، اُن کو جمہور بجا طور پر شک و شبہ کی نظر سے دیکھ رہے تھے۔ لیکن عملاً بے بس ہو چکے تھے، اس لیے بے چینی اور اضطراب کی ایک داخلی لہر تھی جو قلب و ذہن میں پھیلتی جا رہی تھی۔ انیسویں صدی کے آغاز سے ذہنی و جذباتی کشمکش کا یہ سلسلہ شروع ہوا۔ کمپنی کے مقبوضات میں توسیع کے ساتھ ساتھ یہ اندرونی اضطراب بھی بڑھتا گیا۔ حتیٰ کہ ۱۸۵۷ء میں یہ آتش فشاں لاوا انہما تک پہنچ کر پھٹ پڑا۔ لاکھوں انسانوں کی قربانی لے کر یہ آگ فرو ہوئی اور برعظیم پر اجنبی سامراج کا تسلط ایک تاریخی حقیقت بن گیا۔

غالب کی ذہنی نشوونما اس پر اضطراب اجتماعی ماحول میں ہوئی۔ والد اور چچا کی وفات کے بعد بچپن ہی سے انہیں سنگین حالات سے دوچار ہونا، اور آرزوؤں اور خواہشوں کی لامتناہی فضاؤں میں رہتے ہوئے زندگی کے تلخ حقائق سے نبرد آزما ہو کر اپنا راستہ بنانا پڑا۔ غالب ایک رومانی ادیب و شاعر تھے لیکن عملی زندگی میں ہم انہیں ایک حقیقت پسند اور معاملہ فہم انسان کی طرح اپنے نجی مسائل و معاملات سلجھاتے ہوئے دیکھتے ہیں۔ اپنی بنشن کے جوگڑے کے سلسلے میں کلکتہ تک کا سفر، سرکار انگریزی میں اپنے موروثی تعلقات کی بنا پر حصول عزت و جاہ کی کوشش، قلعہ معلیٰ کے وظیفے اور مصاحبت شاہ کے علی الرغم ”کوئین بوئیٹ“ بننے کے لیے تگ و دو،

۷۰

یہ وہ مراحل تھے جن سے وہ ۱۸۵۷ء سے پہلے گزرے۔ انقلاب ۱۸۵۷ء میں کمپنی کی حکومت کی نہ تو خیر خواہی کی اور نہ ہی اس سے کوئی بے وفائی کی۔ اور انقلاب کے بعد جب سلیکی باشندے جرم و سزا کے شکنجے میں جکڑے ہوئے نظر آتے تھے، غالب کا اپنی پنشن کی بحالی کے لیے کوشش کرنا اور حکام سے رابطہ قائم کر کے اپنے بارے میں شکوک و شبہات کو رفع کرنا، یہ سب باتیں عملی زندگی میں ذاتی سطح پر بڑی حقیقت پسندانہ ہیں۔ اس سے واضح ہوتا ہے کہ غالب کاروبار زندگی میں اپنے ماحول سے مفاہمت کی پوری صلاحیت رکھتے تھے اور جیسا موقع ہوتا تھا اس کے مطابق کارروائی عمل میں لاتے تھے:

”چپکے ہو رہو اور مجھ کو کسی عالم میں غمگین اور مضطر گمان نہ کرو۔ ہر وقت میں جیسا مناسب ہوتا ہے، ویسا عمل میں آتا ہے۔“

[خط بنام میر مہدی مجروح، خطوط غالب، مرتبہ مہر، ص ۲۹۳]

عملی زندگی کا یہ وہ میدان تھا۔ جس میں ایک عام دنیا دار فرد کی حیثیت سے غالب کو حالات سے مفاہمت کر کے زیست کو اپنے اور اپنے لواحقین کے لیے خوشگوار بنانا پڑ رہا تھا۔ بعض اوقات اپنی مطلب براری کے لیے غالب خود داری کے معروف مفہوم سے بھی گزر کر حالات سے سمجھوتہ کرتے نظر آتے ہیں۔ یہ بات ان کی شاعرانہ انا کے برعکس معلوم ہوتی ہے، لیکن امر واقعہ کا کیا کیجیے۔ جو

(۱) بحوالہ مکاتیب غالب، چوتھا ایڈیشن ۱۹۳۶ء صفحہ ۱۶

(۲) شاعری میں تو غالب کی خودشناسی کا یہ عالم ہے کہ:

بندگی میں بھی وہ آزادہ و خودپس ہیں کہ ہم
آلئے پھر آئے در کعبہ اگر وا نہ ہوا

۷۱

لوگ غالب کو ایک قوی ہیرو کی حیثیت سے دیکھتے اور انہیں بشری کمزوریوں سے مبرا سمجھتے ہیں، ان کے لئے شاید یہ باتیں ناقابل قبول ہوں۔ لیکن حقیقت موجود ہو تو اس سے گریز اچھا نہیں ہوتا۔ غالب کو ایک عام فرد کی طرح زندگی میں اگر اس طرح کے سمجھوتے کرنے پڑے تو اس میں ان کی بشری کمزوریاں اور حالات کی مجبوریاں بھی قابل لحاظ ہیں۔ لیکن جہاں تک ان کے ذہنی عمل اور شاعرانہ فکر و احساس کا تعلق ہے، ضروری نہیں کہ عملی زندگی کی یہ مفاہمتیں اس کے راستے میں بھی حائل ہوئی ہوں۔ شاعر کا جسم اگر حالات کا پابند ہوتا ہے تو یہ لازمی امر نہیں کہ اس کی روح بھی حالات میں جکڑی ہوئی ہو۔ ایک انسان کی زندگی کو ہوں دو خانوں میں تقسیم کرنا طبعی لحاظ سے شاید ممکن نہ ہو، مگر اس کا کیا کیا جانے کہ شاعر اور فن کار اس معاملے میں بالعموم دو دنیاؤں میں گھومتے نظر آتے ہیں۔ ایک دنیا ہم آپ اور شاعر سب کی ہے اور دوسری آرزو کی وہ دنیا جہاں شاعر کا فکر و احساس مادی آلائشوں سے قدرے بلند ہو کر تخیل کے وسیع مرغزاروں کی گنگشت کرتا ہے۔ تخیل اور حقیقت کی یہ کشمکش زندگی میں لازمی ہے۔ انسان جتنا زیادہ حساس ہوگا، اتنی ہی زیادہ یہ کشمکش شدید ہوگی۔ غالب کا اجتماعی احساس اس لحاظ سے غالب کے اس طرز عمل سے، جو عام کاروبار زیست میں حالات سے مفاہمت کے اصول پر مبنی ہے، خاصا الگ معلوم ہوگا۔ اس کا اظہار ان کی شاعری میں بھی ہوا ہے اور خطوط میں بھی۔ چونکہ شاعری میں (خصوصاً غزل میں) صراحت کم اور خارجی ماحول کے بارے میں رمز و کنائے کا اندازہ زیادہ ہوتا

۷۲

ہے، اس لیے یہاں فکر و احساس کی صحیح جہت کا اندازہ لگانا قدرے دشوار ہے۔ خطوط میں یہ بات نہیں ہوتی۔ یہاں ہم شاعری کی بحث کو الگ رکھتے ہوئے خطوط کے آئینے میں غالب کے اجتماعی احساس کا مطالعہ کرتے ہیں، تاکہ ذہنی کشمکش کے اس دور میں غالب کی سوچ کا یہ رخ واضح ہو جائے۔ پھر اس کے حوالے سے اُن کی شاعری کا تجزیہ بھی آسانی سے ہو سکتا ہے۔

خطوط غالب میں ایک رو بہ، تو حالات سے مفاہمت اور موقع کے مطابق کارروائی کرنے کا ملنا ہے جو غالب کی معاملہ فہمی اور دور اندیشی کو ظاہر کرتا ہے۔ معاملے کے اس پہلو کے علاوہ خطوط غالب میں حالات و واقعات کے بارے میں وہ ذہنی رد عمل بھی ملتا ہے جس کا تعلق محض غالب کی ذات سے نہیں بلکہ ان کے اجتماعی ماحول سے تھا۔ اس ذہنی رد عمل سے ہم غالب کے اجتماعی احساس کا اندازہ کر سکتے ہیں اور یہ دیکھ سکتے ہیں کہ وہ اپنے قلب و ذہن میں اس انقلاب زمانہ پر کیا محسوس کر رہے تھے۔

انقلاب ۱۸۵۷ء سے قبل کمپنی کے بنشن خوار اور شاہ کے وظیفہ خوار کی حیثیت سے غالب کی روزی کا سامان بنا ہوا تھا۔ کمپنی کی حکومت میں مغل بادشاہت کی آخری نشانی کا وجود نفسیاتی طور پر کشمکش کا ایک اہم مظہر تھا۔ اگرچہ یہ کشمکش ایک نقطہ ارتقا کی طرف بڑھ رہی تھی اور سوچنے والے لوگوں کے ذہن تیزی سے بدلتے ہوئے حالات میں ہوا کا رخ دیکھ رہے تھے۔ خصوصاً الحاق کی پالیسی کے مطابق جس طرح دیسی ریاستیں اور موروثی امارتیں ختم کی جا رہی تھیں، اس سے واضح طور پر یہ حقیقت سامنے آگئی تھی کہ

۷۳

مغل بادشاہت کی آخری نشانی اب قلعہ معلیٰ میں آخری دموں پر ہے۔
۱۸۵۶ء میں انتزاع سلطنت اودھ ایک بڑے حادثے کی طرح ظہور
میں آیا۔ یہ حادثہ بھی آئندہ حادثات کا پیش خیمہ تھا۔ غالب نے
اس موقع پر جو کچھ محسوس کیا، اس کا اظہار ایک دوست کے نام
خط میں اس طرح کیا:

”... آپ ملاحظہ فرمائیں ہم اور آپ کس زمانے میں پیدا ہوئے؟
اور کی فیض رسانی اور قدردانی کو کیا روئیں، اپنی تکمیل ہی کی
فرصت نہیں۔ تباہی ریاست اودھ نے با آنکہ بیگانہ محض ہوں، مجھ
کو اور بھی افسردہ دل کر دیا، بلکہ میں کہتا ہوں کہ سخت
ناانصاف ہوں گے وہ اہل بند، جو افسردہ دل نہ ہوئے ہوں گے،
اللہ ہی اللہ ہے!“

[خط بنام میر غلام حسین قدر بلگرامی، نگاشتہ بست و سوم فروری
۱۸۵۷ء]

انقلاب ۱۸۵۷ء کا ہنگامہ ۱۱ مئی کو برپا ہوا۔ یہ خط ۲۳ فروری
کو یعنی اس واقعہ سے تقریباً ڈھائی ماہ پیشتر لکھا گیا۔ اس میں جس
واقعہ (انتزاع سلطنت اودھ) پر افسردہ دلی کا اظہار کیا گیا ہے، وہ ان
بے شمار واقعات میں سے ایک تھا، جو بتدریج کشمکش کو تیز تر اور
انقلاب کے ہنگامے کو قریب تر لا رہے تھے۔ خود دہلی کی ”بزم
آخر“ میں خصوصاً اس کی نمائندگی ہوئی آخری شمع ”قلعہ معلیٰ“ میں
جو کچھ ہو رہا تھا، وہ سب غالب کی نگاہوں کے سامنے تھا۔ ایسٹ
انڈیا کمپنی کی حکومت جس تدریج کے ساتھ اس شمع کو گل کرنے
کے لیے اقدامات کر رہی تھی اور لال قلعے کے بے دست و پا تاجدار
اور اس کے وابستگان دامن دولت جس بے بسی سے ان حالات کے بہاؤ

۷۴

میں بہہ رہے تھے، اس کا اندازہ اس خط سے لگائیے جو واقعہ انقلاب سے تین برس پیشتر لکھا گیا:

”مشاعرہ یہاں شہر میں کہیں نہیں ہوتا۔ قلعے میں شہزادگان تیموریہ جمع ہو کر غزل خوانی کر لیتے ہیں۔ وہاں کے مصرعہ طرحی کو کیا کیجیے گا، اور اس پر غزل لکھ کر کہاں پڑھیے گا؟ میں کبھی اس محفل میں جاتا ہوں اور کبھی نہیں جاتا، اور یہ صحبت خود چند روزہ ہے، اس کو دوام کہاں؟ کیا معلوم ہے اب ہی نہ ہو، اب کے ہو تو آئندہ نہ ہو!“

[بنام قاضی عبدالجمیل جنوں، ۱۸۵۴ع، خطوط غالب، ص ۵۲]

آخر وہ حادثہ پیش آکر رہا جس کا ایک مدت سے انتظار تھا۔ ۱۰ مئی ۱۸۵۷ع کو انقلاب کا آغاز ہوا اور کمپنی کی باغی سپاہ نے اگلے روز (۱۱ مئی) دہلی پہنچ کر مغل تاج دار بہادر شاہ ظفر کے نام پر یہاں کا نظم و نسق سنبھالا۔ ستمبر ۱۸۵۷ع کے تیسرے ہفتے میں انگریزی سپاہ، سکھ لشکر کی معیت میں دوبارہ دہلی پر قابض ہوئی اور ”کالوں“ کے ہنگامے کے بعد ”گوروں“ کی انتقامی کارروائی اور قتل و غارت گری شروع ہوئی۔ اس طرح یہ عظیم کی تاریخ کا ایک نیا دور شروع ہوا۔ دہلی میں مغلیہ بادشاہت کی آخری شمع بجھ گئی، اس کے ساتھ کمپنی کی حکومت کا بھی خاتمہ ہو گیا اور ہندوستان براہ راست تاج برطانیہ کے زیر سایہ آ گیا۔

یہ انقلاب عظیم غالب کی نگاہوں کے سامنے برہا ہوا۔ وہ اس خونیں ہنگامے کے عینی شاہد، بلکہ اس قلم خون کے شناور تھے۔

(۱) ”میں مع زن و فرزند بر وقت اسی شہر میں قلم خون کا شناور رہا ہوں۔“ [خط بنام چوہدری عبدالغفور سرور، ستمبر ۱۸۶۰ع]

۷۵

ہر چند کہ ہنگامہٴ انقلاب کے فرو ہو جانے کے بعد روزی کی مشکلات اور پنشن کی بازیافت کے لیے غالب کو وہ سب کچھ کرنا پڑا جو ایک عام دنیا دار انسان ایسے حالات میں کرتا ہے۔ لیکن اس کے ساتھ ساتھ ان کا اجتماعی احساس اس تہذیبی المیے پر خون کے آنسو بہانے بغیر بھی نہ رہ سکا۔ خون جگر کے ان قطروں کی تھوڑی سی جھلک تو اس قطعے میں ملتی ہے جو غالب نے علاء الدین علائی کے نام ایک خط (محررہ ۱۸۵۸ع) میں لکھا ہے:

بسکہ فعال ما یرید ہے آج	ہر سلحشور انگلستان کا
گھر سے بازار میں نکلتے ہوئے	زہرہ ہوتا ہے آب انساں کا
چوک جس کو کہیں وہ مقتل ہے	گھر بنا ہے نمونہ زنداں کا
شہر دہلی کا ذرہ ذرہ خاک	تشنہٴ خون ہے ہر مسلمان کا
کوئی واں سے نہ آسکے یاں تک	آدمی واں نہ جا سکے، یاں کا
میں نے مانا کہ مل گئے پھر کیا	وہی رونا تن و دل و جاں کا
گاہ جل کر کیا کیسے شکوہ	سوزش داغ ہائے پنہاں کا
گاہ رو کر کہا کیسے باہم	ماجرا دیدہ ہائے گریاں کا
اس طرح کے وصال سے یا رب	کیا مٹے دل سے داغ ہجران کا

اس کے علاوہ خطوط میں بھی غالب نے اپنے قلبی جذبات کا اظہار کیا ہے۔ یہ اظہار وہ برملا نہیں کر سکتے تھے۔ انگریزی داروگیر میں صاف صاف لکھنا اور اسے ڈاک کے سپرد کرنا ممکن نہیں تھا۔ 'پھر بھی غالب نے واقعہٴ انقلاب کے سلسلے میں حالات و

(۱) اس ذہنی گھٹن کا اظہار غالب کے بعض خطوں میں ہوا ہے۔ مثلاً:
"آدمی تو آتے جاتے رہتے ہیں۔ خدا کرے یہاں کا حال سن لیا کرتے ہو۔ اگر جیتے رہے اور ملنا نصیب ہوا تو کہا جائے گا۔
(بقیہ حاشیہ اگلے صفحہ پر)

۷۶

کوائف بیان کرتے ہوئے دے دے الفاظ میں اپنے تاثرات و احساسات بھی پیش کر دے ہیں۔ انقلاب کے بارے میں مذکورہ بالا قطعے کے علاوہ منشی ہرگوبال تفتہ کے نام ایک خط میں اس سانحہ عظیم کو وہ جس خیال انگیز پیرائے میں بیان کرتے ہیں، اس سے ان کے دل کی کیفیات کا اندازہ لگایا جا سکتا ہے:

”صاحب! تم جانتے ہو کہ یہ معاملہ کیا ہے اور کیا واقعہ ہوا؟ وہ ایک جنم تھا کہ جس میں ہم تم باہم دوست تھے اور طرح طرح کے ہم میں تم میں معاملات مہر و محبت در پیش آنے۔ شعر کہیے، دیوان جمع کیے۔ اسی زمانے میں ایک بزرگ تھے کہ وہ ہمارے تمہارے دوست دلی تھے اور منشی نبی بخش ان کا نام اور حقیر تخلص تھا۔ ناگہ نہ وہ زمانہ رہا، نہ وہ معاملات، نہ وہ اختلاط، نہ وہ

ورنہ قصہ مختصر، قصہ تمام ہوا۔ لکھتے ہوئے ڈرتا ہوں اور وہ بھی کون سی خوشی کی بات ہے جو لکھوں!“
[خط بنام مرزا شہاب الدین احمد خان ثاقب، ۸ فروری ۱۸۵۸ع]
”مفصل حالات لکھتے ہوئے ڈرتا ہوں۔ ملازمان قلعہ پر شدت ہے۔ باز پرس اور داروگیر میں مبتلا ہیں“

[خط بنام ہرگوبال تفتہ، ۵ دسمبر ۱۸۵۷ع]
”انصاف کرو، لکھوں تو کیا لکھوں؟ کچھ لکھ سکتا ہوں؟ کچھ قابل لکھنے کے ہے؟ تم نے جو مجھ کو لکھا تو کیا لکھا؟ اور اب جو میں لکھتا ہوں تو کیا لکھتا ہوں؟ بس اتنا ہی ہے کہ اب تک ہم تم جیتے ہیں۔ زیادہ اس سے نہ تم لکھو گے نہ میں لکھوں گا۔“
[خط بنام حکیم غلام نجف خان، ۲۶ دسمبر ۱۸۵۷ع]
”قلم ہات میں لیے پر جی بہت لکھنے کو چاہتا ہے، مگر کچھ نہیں لکھ سکتا۔ اگر مل بیٹھنا قسمت میں ہے، تو کہہ لیں گے، ورنہ انا للہ و انا الیہ راجعون۔“
[ایضاً، ۱۹ جنوری ۱۸۵۸ع]

۷۷

انسباط - بعد چند مدت کے پیڑ دوسرا جنم ہم کو ملا - اگرچہ صورت اس جنم کی بعینہ مثل پہلے جنم کے ہے - یعنی ایک خط میں نے منشی نبی بخش صاحب کو بھیجا ، اس کا جواب مجھ کو آیا اور ایک خط تمہارا کہ تم بھی موسوم بہ منشی ہر گوپال اور متخلص بہ تفتہ ہو، آج آیا اور میں جس شہر میں ہوں اس کا نام بیہی دلی اور اس محلے کا نام بلی ماروں کا محلہ ہے - لیکن ایک دوست اس جنم کے دوستوں میں سے نہیں پایا جاتا - واللہ ڈھونڈنے کو مسلمان اس شہر میں نہیں ملتا - کیا امیر، کیا غریب، کیا اہل حرفہ، اگر کچھ ہیں تو باہر کے ہیں - بنود البتہ کچھ آباد ہو گئے ہیں -“

[شنبہ ۵ دسمبر ۱۸۵۷ع، خطوط غالب، صفحہ ۱۵۲]

اس انقلاب عظیم کو دو جنموں کی تمثیل سے بہتر انداز میں پیش کرنا غیر ممکن ہے!

دہلی اور لکھنؤ کے قدیم تہذیبی گہواروں کا مٹنا کوئی معمولی حادثہ نہیں تھا - غالب نے اس پر کوئی باقاعدہ مرثیہ تو نہیں لکھا لیکن وہ اس تہذیبی المیے کو محسوس کیے اور مضطرب ہوئے بغیر نہ رہ سکے - اس احساس و اضطراب کا اظہار خطوط میں جابجا ہوا ہے :

”خداوند نعمت، کیا تم دلی کو آباد اور قلعہ کو معمور اور سلطنت کو بدستور سمجھے ہوئے ہو، جو حضرت شیخ کا کلام اور صاحبزادہ قطب الدین ابن مولانا فخر الدین علیہ الرحمۃ کا حال پوچھتے ہو؟ ابن دفتر را کاؤ خورد، کاؤ را قصاب برد و قصاب در راہ مرد -“

[خطوط غالب، مرتبہ مہر، صفحہ ۳۰۳ع]

”لکھنؤ کا کیا کہنا، وہ ہندوستان کا بغداد تھا - اللہ اللہ! وہ سرکار امیر گر تھی - جو بے سرو پا وہاں پہنچا، امیر بن گیا - اس باغ کی یہ فصل خزان!“

[خطوط غالب، صفحہ ۳۳۷ع]

(۱) شیخ کلیم اللہ جہان آبادی (بحوالہ خطوط غالب، مرتبہ مہر)